

## اسلام آباد کے سیکرٹری آئی 8 کے مرکز میں واقع نجی بینک میں خودکش بم دھماکے پر الطاف حسین کا اظہار مذمت

لندن۔۔۔ 13، جون 2011ء

متحدہ قومی موومنٹ کے قائد جناب الطاف حسین نے اسلام آباد کے سیکرٹری آئی 8 کے مرکز میں واقع نجی بینک میں خودکش بم دھماکے کی سخت ترین الفاظ میں مذمت کی ہے اور دھماکے میں سیکورٹی گارڈ کی شہادت و زخمی ہونے پر گہرے دکھ اور افسوس کا اظہار کیا ہے۔ ایک بیان میں جناب الطاف حسین نے کہا کہ خودکش دھماکے اور دہشت گردی کرنے والے سفاک دہشت گرد اور انسانیت کے قاتل ہیں جو کسی قسم کی رعایت کے مستحق نہیں ہیں۔ انہوں نے کہا کہ دہشت گردی کے خلاف مسلح افواج، سیکورٹی فورسز اور قانون نافذ کرنے والے اداروں اور عوام کی قربانیاں ہرگز رائیگاں نہیں جائیں گی اور ایک دن ضرور ملک و قوم اپنے اتحاد و اتفاق سے دہشت گردی کے اس عفریت سے نجات حاصل کر لے گی۔ انہوں نے خودکش بم دھماکے میں شہید ہونے والے سیکورٹی گارڈ کے سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی اور شہید کی مغفرت و زنجیوں کی جلد و مکمل صحت یابی کیلئے دعا بھی کی۔ جناب الطاف حسین نے صدر مملکت آصف علی زرداری اور وزیراعظم یوسف رضا گیلانی سے مطالبہ کیا کہ اسلام آباد کے سیکرٹری آئی 8 کے مرکز میں واقع نجی بینک میں خودکش بم دھماکے کا سختی سے نوٹس لیا جائے، دہشت گردوں کے خلاف مزید موثر اور ٹھوس نوعیت کے اقدامات بروئے کار لائے جائیں، دہشت گردوں کی کارروائیوں سے عوام کی جان و مال کے تحفظ کو ہر قیمت پر یقینی بنایا جائے۔

## ایم کیو ایم کے زیر اہتمام پاکستان جوئیہ ہاکی ٹیم کے اعزاز میں لال قلعہ گراؤنڈ میں عشائیہ

کراچی۔۔۔ (اسٹاف رپورٹر)

متحدہ قومی موومنٹ کے قائد جناب الطاف حسین کی جانب سے ایشیاء کپ کھیلنے کی جانے والی پاکستان جوئیہ ہاکی ٹیم کے آفیشلز اور کھلاڑیوں کے اعزاز میں پیر کی شب لال قلعہ گراؤنڈ عزیز آباد میں استقبال دیا گیا جس میں ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار اور اکیمن رابطہ کمیٹی کنور خالد یونس، رضا ہارون، واسع جلیل، سید شاہ علی، سلیم تاجک، افتخار کبرندھاوا، منتخب حق پرست عوامی نمائندوں اور ایم کیو ایم کے ذمہ داران نے بھی خصوصی شرکت کی۔ پاکستان ہاکی ٹیم کے آفیشلز اور کھلاڑیوں کے اعزاز میں عشائیہ کی تقریب میں لال قلعہ گراؤنڈ عزیز آباد میں ایم کیو ایم کی جانب سے غیر معمولی انتظامات کیئے گئے تھے اور اس سلسلے میں لال قلعہ گراؤنڈ میں بڑا پنڈال تیار کیا گیا، پنڈال میں سامنے کی جانب اسکرین لگائی گئی تھی جبکہ کھلاڑیوں اور معززین مہمان گرامی کی نشستوں کیلئے راؤنڈ ٹیبل لگائی گئی تھیں۔ تقریب کا باقاعدہ آغاز ٹھیک 9 بجے تلاوت قرآن پاک سے ہوا، ندیم سعید نے قرآن پاک کی تلاوت کی اور ترجمہ پیش کیا۔ تقریب سے ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار، پاکستان ہاکی ایسوسی ایشن کے سینئر نائب صدر و رکن رابطہ کمیٹی واسع جلیل، چیف کوچ پاکستان جوئیہ ہاکی ٹیم و چیف سیکریٹری پنجاب ہاکی ایسوسی ایشن رانا مجاہد، سیکریٹری کراچی ہاکی ایسوسی ایشن فاروق خان، سیکریٹری سندھ ہاکی ایسوسی ایشن راؤ سلیم، انجمن سعید کوچ پاکستان ہاکی ٹیم، کوچ پاکستان جوئیہ ہاکی ٹیم احمد عالم، اولپین دانش کریم کے علاوہ دیگر نے بھی خطاب کیا اور پر وقار تقریب منعقد کرنے پر قائد تحریک جناب الطاف حسین کا شکریہ ادا کیا۔ انہوں نے کہا کہ آج پہلی مرتبہ ہاکی ٹیم کو نائن زیرو پر کسی تقریب میں مدعو کیا گیا ہے۔ انہوں نے سابق صوبائی وزیر قمر منصور، پاکستان ہاکی ایسوسی ایشن کے سینئر صدر واسع جلیل، رکن قومی اسمبلی محترمہ خوش بخت شجاعت اور صوبائی وزیر کھیل محمد علی شاہ کی جانب سے ہاکی کیلئے کی جانے والی خدمات کو سراہتے ہوئے ان کا شکریہ ادا کیا۔ بعد ازاں آفیشلز اور کھلاڑیوں میں قائد تحریک الطاف حسین کی جانب سے سوہنیز اور اجرک تقسیم کی گئی۔

## پاکستان کو آزاد اور خود مختار بنانا ہے تو کھیلوں کو فروغ دینا ہوگا، ڈاکٹر فاروق ستار

جب تک کھلاڑیوں کو اوزر شپ نہیں دی جائیگی ان میں اعتماد بحال نہیں ہوگا، سلیکشن میں میرٹ، قابلیت اور صلاحیت لازمی ہونا چاہئے

کھلاڑی ملک کی نمائندگی کرتے ہیں اور ملک کا نام روشن کرتے ہیں

واسع جلیل اور دیگر مقررین کا ہاکی ٹیم کے اعزاز میں عشائیہ سے خطاب

کراچی۔۔۔ (اسٹاف رپورٹر)

متحدہ قومی موومنٹ کی رابطہ کمیٹی کے ڈپٹی کنوینر ڈاکٹر فاروق ستار نے کہا ہے کہ پاکستان آزاد اور خود مختار بنانا ہے تو کھیلوں کو فروغ دینا ہوگا پاکستان کی قومی تعمیر میں اسپورٹس انتہائی اہمیت کا حامل ہے جب تک کھلاڑیوں کو اوزر شپ نہیں دی جائیگی کھلاڑیوں میں اعتماد بحال نہیں ہوگا، سلیکشن میں میرٹ، قابلیت اور صلاحیت لازمی ہونا چاہئے۔ ان خیالات

اظہار انہوں نے پیر کی شب لال قلعہ گراؤنڈ عزیز آباد میں پاکستان ہاکی ٹیم کے آفیشلز اور جونیئر ہاکی ٹیم کے کھلاڑیوں کے اعزاز میں عشائیے کی تقریب سے خطاب کے دوران کیا۔ تقریب سے پاکستان ہاکی فیڈریشن کے سینئر نائب صدر رکن رابطہ کمیٹی واسع جلیل، چیف کوچ پاکستان جونیئر ہاکی ٹیم و چیف سیکریٹری پنجاب ہاکی ایسوسی ایشن رانا مجاہد، سیکریٹری کراچی ہاکی ایسوسی ایشن فاروق خان، سیکریٹری سندھ ہاکی ایسوسی ایشن راؤ سلیم کے علاوہ دیگر نے بھی خطاب کیا۔ تقریب میں رابطہ کمیٹی کے ارکان، حق پرست پارلیمان، مشیران، وزراء، اراکین اسمبلی کے علاوہ ایم کیو ایم کے ذمہ داران کی بڑی تعداد موجود تھی۔ ڈاکٹر فاروق ستار نے سب سے پہلے پاکستان ہاکی فیڈریشن پنجاب، ہاکی ایسوسی ایشن سندھ اور پاکستان ہاکی کے جونیئر ٹیم کے کھلاڑیوں کو الطاف حسین بھائی اور متحدہ قومی موومنٹ کی جانب سے استقبالیے میں شرکت پر خوش آمدید کہتا ہوں۔ انہوں نے پنجاب ہاکی ایسوسی ایشن کو خاص کر ”جی آیا نوں“ کہا اور ان کی آمد پر شکریہ ادا کیا۔ انہوں نے کہا کہ ہم پاکستان کی قومی تعمیر میں اپورٹس کو انتہائی اہمیت کا حامل سمجھتے ہیں، پاکستان آزاد اور خود مختار بنانا ہے تو کھیلوں کو فروغ دینا ہوگا، اس کے بغیر ہم قوم کی تعمیر نہیں کر سکتے اور یہ خود کو دھوکہ دینے مترادف ہوگا۔ انہوں نے کھلاڑیوں کو یقین دلایا کہ وہ پاکستان کی تعمیر و ترقی میں ریڑھ کی ہڈی کی حیثیت رکھتے ہیں اور اگر ہم نے اسپورٹس اور اسپورٹس مین کی اہمیت کو نہ سمجھا تو وہ درست نہ ہوگا۔ انہوں نے کہا کہ آج کے پر آشوب دور میں کسی سے کسی کا مسئلہ معلوم کرنا بھی اس کا دواں ہوتا ہے۔ انہوں نے کھلاڑیوں کو مخاطب کرتے ہوئے کہا کہ آج آپ کو یہاں بلانے کا مقصد بھی یہی ہے کہ آپ کی خیریت دریافت کی جائے، ہم کل بھی ہاکی کو قومی کھیل سمجھتے تھے اور آج بھی اس کو سب سے بڑا کھیل سمجھتے ہیں اور آئندہ بھی سمجھتے رہیں گے۔ پاکستان کی عظمت کو واپس لانے کیلئے کوئی کھیل ہے تو وہ ہاکی کھیل ہے جو پاکستان کی عزت بحال کرے گا۔ انہوں نے کہا کہ 1960ء میں پاکستان کی معیشت تھی اس کی عظمت کے نشان اب کہیں نہیں ملتے، میرٹ، قابلیت اور صلاحیت پر سلیکشن ہونا چاہئے، اب ہاکی سے واسطہ فلاننگ ہارس کے حملوں میں ہی پرکاٹ دیئے جاتے ہیں، یہ المیہ ہے کہ قومی کھیل کا گراؤنڈ پاکستان میں نہیں ہے۔ ڈاکٹر فاروق ستار نے کہا کہ جب تک کھلاڑیوں کو اوزر شپ نہیں دی جائے گی ان میں اعتماد بحال نہیں ہوگا، یہ مستقل مقابلے کا عمل ہے جس میں جسمانی و ذہنی طور پر فٹ رکھنا ہوگا اور اگر ہم اس میں ناکام ہوئے تو اس بھی یہ حال ہوگا جو پاکستان کا فیوڈل ازم نے کیا ہوا ہے۔ انہوں نے کہا کہ قائد تحریک جناب الطاف حسین نے پاکستان کے لوگوں کو باختیار بنانے کا نظریہ دیا ہے جب لوگ باختیار ہونگے تو پاکستان بھی خود مختار ہوگا، سیاست میں متوسط طبقے کی ضرورت ہے، سیاست کسی وڈیرے کی گھر کی لوڈی نہیں ہے، ہمیں لوگوں کے ذہنوں کو بدل کر انقلاب لانا ہوگا۔ انہوں نے کہا کہ اب وقت آ گیا ہے کہ لوگوں کو تعلیم، کھیل اور صحت کے مواقع دیئے جائیں، نوجوان ہمارے مستقبل کے معمار ہیں ان کی بہتر تربیت ہی مضبوط پاکستان کی ضمانت ہے۔ آخر میں انہوں نے تمام کھلاڑیوں کو دعاؤں میں رخصت کیا اور امید ظاہر کی کہ کھلاڑی جیت کر آئیں گے۔ تقریب سے کراچی ہاکی ایسوسی ایشن کے نائب صدر رکن رابطہ کمیٹی واسع جلیل نے کہا کہ کھلاڑی ملک کی نمائندگی کرتے ہیں اور ملک کا نام روشن کرتے ہیں۔ انہوں نے ہاکی ٹیم کے تمام کھلاڑیوں کو قائد تحریک جناب الطاف حسین کا سلام پہنچایا اور کہا کہ قائد تحریک الطاف حسین نے تمام کھلاڑیوں کو دعاؤں کے ساتھ پیغام دیا ہے کہ وہ میدان میں محنت اور لگن سے کھلیں اور پاکستان کا نام روشن کریں۔ تقریب سے دیگر مقررین نے بھی خطاب کیا اور عشائیے کی تقریب کے انعقاد اور ہاکی کیلئے کی جانے والی خدمات پر قائد تحریک الطاف حسین اور ایم کیو ایم کے منتخب نمائندوں کا شکریہ ادا کیا۔

**عوامی نیشنل پارٹی ضلع ملیر کے نائب صدر، پنجتون نگیا لے فورس کے سالار اعلیٰ اور امن کمیٹی ضلع ملیر**

**کے صدر جمال آفریدی کی اپنے ساتھیوں سمیت متحدہ قومی موومنٹ شمولیت**

کراچی۔۔۔ 13، جون 2011ء

عوامی نیشنل پارٹی ضلع ملیر کے نائب صدر، پنجتون نگیا لے فورس کے سالار اعلیٰ اور امن کمیٹی ضلع ملیر کے صدر جمال آفریدی نے قائد تحریک جناب الطاف حسین کے فکر و فلسفہ اور نظریے سے متاثر ہو کر متحدہ قومی موومنٹ میں شمولیت کا اعلان کیا ہے۔ یہ اعلان انہوں نے گزشتہ روز خورشید بیگم سیکریٹریٹ عزیز آباد میں حق پرست رکن قومی اسمبلی اقبال قادری اور ایم کیو ایم متحدہ آرگنائزنگ کمیٹی کے انچارج شکیل عباسی سے ملاقات کے دوران کیا۔ ایم کیو ایم میں شمولیت کا اعلان کرنے والوں میں جمال آفریدی کے علاوہ سلیم خان مسعود، معاذ مسعود، اعجاز آفریدی، جاوید خان مسعود اور دیگر شامل ہیں۔ ملاقات میں جمال آفریدی نے اپنے تاثرات کا اظہار کرتے ہوئے کہا کہ ماضی میں پنجتون عوام کو سازش کے تحت متحدہ سے دور رکھا گیا اور اس سازش کا مقصد عوام میں ایم کیو ایم کے خلاف نفرت اور زہر بھرا کر انہیں ایم کیو ایم سے دور کرنا تھا۔ انہوں نے کہا کہ اب پنجتون عوام باشعور ہو چکے ہیں وہ اچھی طرح جانتے ہیں کہ ان کے حقوق کون دلا سکتا ہے اور کون سے عناصر انہیں اپنے مفادات کیلئے استعمال کر رہے ہیں۔ اس موقع پر متحدہ آرگنائزنگ کمیٹی کے انچارج شکیل عباسی نے جمال آفریدی اور ان کے ساتھیوں کی متحدہ قومی موومنٹ میں شمولیت کا خیر مقدم کیا اور ان کی شمولیت کو حق پرستی کی تحریک کیلئے خوش آئند قرار دیا۔

